

Dünyanın enerji nəhəngləri yenidən Bakıda bir araya gələcək

"Bakı Enerji Həftəsi"ndə 39 ölkədən 267 şirkət iştirak edəcək

Iyunun 2-də "Bakı Enerji Həftəsi" ("Baku Energy Week") öz işinə başlayacaq və üç gün davam edəcək. Bu tədbirin əsası 1994-cü ilin mayında ölkəmizin paytaxtında ilk dəfə keçirilən Beynəlxalq Neft və Qaz Sərgisi ilə qoyulub. İllər keçdikcə həmin sərgi şaxələnərək daha möhtəşəm bir tədbirə çevrilib və artıq "Bakı Enerji Həftəsi" adlanır. Həftə çərçivəsində bir neçə sərgi və forum birləşir.

Builki Enerji Həftəsində "Bakı-Ekspo" Mərkəzində 30-cu Yubiley Beynəlxalq Xəzər Neft və Qaz Sərgisi "Caspian Oil and Gas", 13-cü Xəzər Beynəlxalq Energetika və "Yaşıl Enerji" Sərgisi "Caspian Power" keçiriləcək. Bakı Konqres Mərkəzində isə "Baku Energy Forum" təşkil ediləcək.

Yubileyini qeyd edən 30-cu Beynəlxalq Xəzər Neft və Qaz Sərgisi xalqımızın Ümummilli Lideri Heydər Əliyevin dəyərli yadigarlarından biridir. 1994-cü ildə, həmin o çətin dövrdə Azərbaycanda belə bir sərginin keçirilməsi yalnız Ulu Öndərin səyi və uzaqgörənliyi ilə baş tutmuşdu. O zaman hələ "Əsrin müqaviləsi" imzalanmamışdı, qızğın danışıqlar gedirdi. Əsrlərə hesablanmış həmin mühüm kontraktın imzalanmasında bu sərginin böyük rolu oldu. Məhz buna görə də neft-qaz sərgisini haqlı olaraq "Əsrin müqaviləsi"nin müjdəçisi adlandırırlar.

Sərgi uzunömürlü oldu. Artıq 30-cu dəfədir o, regionun aparıcı sənaye tədbiri kimi global enerji liderlərini bir araya gətirir. Prezident İlham Əliyevin hər il sərginin açılış mərasimində iştirak etməsi bu tədbirin önəminə bir daha diqqət çəkir. Sərgi iştirakçılarında adətən ABŞ, Türkiyə, Böyük

Britaniya kimi ölkələrin rəhbərlərinin təbrik məktubları da bu tədbirin beynəlxalq ictimaiyyət üçün əhəmiyyətini təsdiqləyir.

Elə buradaca qeyd edək ki, builki yubiley sərgisi təkcə neft-qaz sahəsi ilə məhdudlaşmayaraq karbohidrogen yataqlarının işlənməsi, neftin və qazın emalı, nəqli və hasilatı ilə yanaşı, telekommunikasiya və informasiya texnologiyaları, enerji sektorunda tikinti-quraşdırma işləri, innovativ texnologiyalar və digər mövzuları əhatə edəcək. Burada süni intellekt, dekarbonizasiya, qazma sahəsi, eləcə də neft məhsullarının istehsalı və saxlanması ilə bağlı yeniliklər təqdim olunacaq.

13-cü dəfədir ki, "Caspian Oil and Gas"la eyni vaxtda Xəzər Beynəlxalq Energetika Sərgisi də keçirilir. İndi artıq bu tədbir Xəzər Beynəlxalq Energetika və "Yaşıl Enerji" Sərgisi adlanır. 13-cü "Caspian Power" sərgisində beynəlxalq və yerli şirkətlərin energetika və "yaşıl enerji" mənbələrinin inkişafı və istifadəsi sahəsindəki yenilikləri, bununla bağlı təklifləri gündəmdə olacaq. Burada günəş və külək enerjisi, geotermal enerji, istilik energetikası, maşınqayırma və enerji avadanlıqları, elektrik nəqliyyat vasitələri, enerji re-



surslarının qənaətinə imkan verən texnologiyalar və s. nümayiş etdiriləcək.

İyunun 3-4-də keçiriləcək "Baku Energy Forum"u da sənayenin aparıcı nümayəndələrini strateji fikir mübadiləsi üçün bir araya gətirəcək. Əsas qoyulduğu gündən etibarən forum beynəlxalq əlaqələrin möhkəmləndirilməsinə, qabaqcıl təcrübə mübadiləsinə və yalnız Azərbaycanın deyil, bütövlükdə regionun enerji sektorunun inkişafına təsir edən sazişlərin imzalanması üçün əsas platformaya çevrilib. Forum enerji sektorunun liderlərinin, biznes və dövlət qurumlarının nümayəndələrinin bu sahədəki beynəlxalq əməkdaşlığının genişlənməsinə töhfə verir.

"Bakı Enerji Forumu"na Azərbaycan Respublikasının Energetika Nazirliyi dəstək göstərir, Azərbaycan Respublikası Dövlət Neft Şirkəti (SOCAR) isə baş tərəfdaş qismində çıxış edir. Tədbir Neft İxrac Edən Ölkələr Təşkilatı (OPEC) tərəfindən dəstəklənir. OPEC-in Baş katibi Haysam Əl-Qays "Baku Energy Forum-2025"-in iştirakçılarına salamlama məktubu ünvanla-

yıb. Məktubda forumun global enerji sektorunda dialoq və əməkdaşlıq üçün mühüm platforma olduğu vurğulanır.

"Bakı Enerji Həftəsi"nə həsr olunmuş mətbuat konfransında "Caspian Event Organisers" şirkətinin icraçı direktoru Bəhrüz Hidayətzadə çıxış edərək bildirdi ki, bu il "Baku Energy Week" 39 ölkədən 267 şirkəti qəbul edir. Sərgi iştirakçılarının 35 faizi yeni şirkətlər olacaq. Bu da Azərbaycanın neft, qaz və enerji sektoruna beynəlxalq marağın artdığını göstəricisidir. Sərgi iştirakçılarının təxminən 70 faizini xarici şirkətlər, 30 faizini isə yerli müəssisələr təşkil edir. Bu, yüksək səviyyəli beynəlxalq əməkdaşlıqla yanaşı, yerli biznesin fəal iştirakının da daha bir nümayişidir. Tədbirin daimi iştirakçıları olan sənayenin aparıcı şirkətləri sərgi sahəsinin 40 faizini əhatə edir. Ənənəvi olaraq, onların bir çoxu enerji sektorunun inkişafına töhfələrini tədbirə sponsorluq etməklə təsdiqləyir.

"Baku Energy Week"-in baş tərəfdaşı qismində SOCAR çıxış edir. İştirakçılar, eləcə də tərəfdaşlar və spon-

sorlar sırasında ABB, "ACWA Power", "Azfen", "AZEL Systems LLC", "Baku Steel Company", BP və bir sıra digər şirkətlər var.

Təqdirəlayiq haldır ki, hər dəfə "Bakı Enerji Həftəsi" öz yenilikləri ilə diqqəti cəlb edir. Bu il də sözügedən sərgilər çərçivəsində müxtəlif mövzularda sessiyalar və panel müzakirələri keçiriləcək. "Baku Energy Week" həmçinin xüsusi startap zonası təqdim edəcək. İndidən də demək olar ki, "Enerji sənayesində davamlılıq", "Karbon emissiyasının azaldılması istiqamətində alternativ enerji kimi nüvə enerjisinin rolu", "Təcrübə mübadiləsi: Gənc istedadları cəlb etmək və inkişaf etdirmək üçün ən yaxşı HR təcrübələri", "Enerjidə innovasiyalar: Gələcəyin sənayesinin formalaşmasında təhsilin rolu", "Enerjinin səsi" mövzularında keçirilən müzakirələr, adlarından da göründüyü kimi, iştirakçıların və qonaqların marağına səbəb olacaq.

Flora SADIQLI,
İlham BABAYEV (foto),
"Azərbaycan"